

---

.. tArAkavacham ..

॥ ताराकवचम् ॥

Document Information

---

Text title : taaraakavacham  
File name : taaraakavach.itx  
Category : kavacha  
Location : doc\_devii  
Author : Traditional  
Language : Sanskrit  
Subject : philosophy/hinduism/religion  
Transliterated by : Ravin Bhalekar ravibhalekar at hotmail.com  
Proofread by : Ravin Bhalekar ravibhalekar at hotmail.com  
Description-comments : rudrayAmaletantre  
Latest update : March 02, 2006  
Send corrections to : Sanskrit@cheerful.com  
Site access : <http://sanskritdocuments.org>

---

This text is prepared by volunteers and is to be used for personal study and research. The file is not to be copied or reposted for promotion of any website or individuals or for commercial purpose without permission.

---

Please help to maintain respect for volunteer spirit.

---

August 3, 2016

*sanskritdocuments.org*

---

## ॥ ताराकवचम् ॥

श्रीगणेशाय नमः ।  
ईश्वर उवाच ।  
कोटितन्त्रेषु गोप्या हि विद्यातिभयमोचिनी ।  
दिव्यं हि कवचं तस्याः शृणुष्व सर्वकामदम् ॥ १ ॥  
अस्य ताराकवचस्य अक्षोभ्य ऋषिः , त्रिष्टुप् छन्दः ,  
भगवती तारा देवता , सर्वमन्त्रसिद्धिसमृद्धये जपे विनियोगः ।  
प्रणवो मे शिरः पातु ब्रह्मरूपा महेश्वरी ।  
ललाटे पातु ह्रींकारो बीजरूपा महेश्वरी ॥ २ ॥  
स्त्रींकारो वदने नित्यं लज्जारूपा महेश्वरी ।  
ह्रूंकारः पातु हृदये भवानीरूपशक्तिधृक् ॥ ३ ॥  
फड्कारः पातु सर्वाङ्गे सर्वसिद्धिफलप्रदा ।  
खर्वां मां पातु देवेशी गण्डयुग्मे भयापहा ॥ ४ ॥  
निम्नोदरी सदा स्कन्धयुग्मे पातु महेश्वरी ।  
व्याघ्रचर्मावृता कट्यां पातु देवी शिवप्रिया ॥ ५ ॥  
पीनोन्नतस्तनी पातु पार्श्वयुग्मे महेश्वरी ।  
रक्तवर्तुलनेत्रा च कटिदेशे सदाऽवतु ॥ ६ ॥  
ललजिह्वा सदा पातु नाभौ मां भुवनेश्वरी ।  
करालास्या सदा पातु लिङ्गे देवी हरप्रिया ॥ ७ ॥  
पिङ्गोऽग्रैकजटा पातु जङ्घायां विघ्ननाशिनी ।  
प्रेतखर्परभृद्देवी जानुचक्रे महेश्वरी ॥ ८ ॥  
नीलवर्णा सदा पातु जानुनी सर्वदा मम ।  
नागकुण्डलधर्त्री च पातु पादयुगे ततः ॥ ९ ॥  
नागहारधरा देवी सर्वाङ्गं पातु सर्वदा ।  
नागकङ्कधरा देवी पातु प्रान्तरदेशतः ॥ १० ॥  
चतुर्भुजा सदा पातु गमने शत्रुनाशिनी ।  
खड्गहस्ता महादेवी श्रवणे पातु सर्वदा ॥ ११ ॥  
नीलाम्बरधरा देवी पातु मां विघ्ननाशिनी ।  
कर्त्रिहस्ता सदा पातु विवादे शत्रुमध्यतः ॥ १२ ॥  
ब्रह्मरूपधरा देवी सङ्ग्रामे पातु सर्वदा ।

नागकङ्कणधर्त्री च भोजने पातु सर्वदा ॥ १३ ॥  
शवकर्णा महादेवी शयने पातु सर्वदा ।  
वीरासनधरा देवी निद्रायां पातु सर्वदा ॥ १४ ॥  
धनुर्बाणधरा देवी पातु मां विघ्नसङ्कुले ।  
नागाञ्चितकटी पातु देवी मां सर्वकर्मसु ॥ १५ ॥  
छिन्नमुण्डधरा देवी कानने पातु सर्वदा ।  
चितामध्यस्थिता देवी मारणे पातु सर्वदा ॥ १६ ॥  
द्वीपिचर्मधरा देवी पुत्रदारधनादिषु ।  
अलङ्कारान्विता देवी पातु मां हरवल्लभा ॥ १७ ॥  
रक्ष रक्ष नदीकुञ्जे हूं हूं फट् सुसमन्विते ।  
बीजरूपा महादेवी पर्वते पातु सर्वदा ॥ १८ ॥  
मणिभृद्वज्रिणी देवी महाप्रतिसरे तथा ।  
रक्ष रक्ष सदा हूं हूं ॐ ह्रीं स्वाहा महेश्वरी ॥ १९ ॥  
पुष्पकेतुरजर्हेति कानने पातु सर्वदा ।  
ॐ ह्रीं वज्रपुष्पं हुं फट् प्रान्तरे सर्वकामदा ॥ २० ॥  
ॐ पुष्पे पुष्पे महापुष्पे पातु पुत्रान्महेश्वरी ।  
हूं स्वाहा शक्तिसंयुक्ता दारान् रक्षतु सर्वदा ॥ २१ ॥  
ॐ आं हूं स्वाहा महेशानी पातु द्यूते हरप्रिया ।  
ॐ ह्रीं सर्वविघ्नोत्सारिणी देवी विघ्नान्मां सदाऽवतु ॥ २२ ॥  
ॐ पवित्रवज्रभूमे हुंफद्वाहा समन्विता ।  
पूरिका पातु मां देवी सर्वविघ्नविनाशिनी ॥ २३ ॥  
ॐ आः सुरेखे वज्ररेखे हुंफद्वाहासमन्विता ।  
पाताले पातु सा देवी लाकिनी नामसंज्ञिका ॥ २४ ॥  
ह्रींकारी पातु मां पूर्वे शक्तिरूपा महेश्वरी ।  
स्त्रींकारी पातु देवेशी वधूरूपा महेश्वरी ॥ २५ ॥  
हूंस्वरूपा महादेवी पातु मां क्रोधरूपिणी ।  
फद्गरूपा महामाया उत्तरे पातु सर्वदा ॥ २६ ॥  
पश्चिमे पातु मां देवी फद्गरूपा हरप्रिया ।  
मध्ये मां पातु देवेशी हूंस्वरूपा नगात्मजा ॥ २७ ॥  
नीलवर्णा सदा पातु सर्वतो वाग्भवा सदा ।

भवानी पातु भवने सर्वैश्वर्यप्रदायिनी ॥ २८ ॥  
विद्यादानरता देवी वक्त्रे नीलसरस्वती ।  
शास्त्रे वादे च सङ्ग्रामे जले च विषमे गिरौ ॥ २९ ॥  
भीमरूपा सदा पातु श्मशाने भयनाशिनी ।  
भूतप्रेतालये घोरे दुर्गमा श्रीघनाऽवतु ॥ ३० ॥  
पातु नित्यं महेशानी सर्वत्र शिवदूतिका ।  
कवचस्य माहात्म्यं नाहं वर्षशतैरपि ॥ ३१ ॥  
शक्नोमि गदितुं देवि भवेत्तस्य फलं च यत् ।  
पुत्रदारेषु बन्धूनां सर्वदेशे च सर्वदा ॥ ३२ ॥  
न विद्यते भयं तस्य नृपपूज्यो भवेच्च सः ।  
शुचिर्भूत्वाऽशुचिर्वापि कवचं सर्वकामदम् ॥ ३३ ॥  
प्रपठन् वा स्मरन्मर्त्यो दुःखशोकविवर्जितः ।  
सर्वशास्त्रे महेशानि कविराड् भवति ध्रुवम् ॥ ३४ ॥  
सर्ववागीश्वरो मर्त्यो लोकवश्यो धनेश्वरः ।  
रणे द्यूते विवादे च जयस्तत्र भवेद् ध्रुवम् ॥ ३५ ॥  
पुत्रपौतान्वितो मर्त्यो विलासी सर्वयोषिताम् ।  
शत्रवो दासतां यान्ति सर्वेषां वल्लभः सदा ॥ ३६ ॥  
गर्वी खर्वी भवत्येव वादी स्वलति दर्शनात् ।  
मृत्युश्च वश्यतां याति दासास्तस्यावनीभुजः ॥ ३७ ॥  
प्रसङ्गात्कथितं सर्वं कवचं सर्वकामदम् ।  
प्रपठन्वा स्मरन्मर्त्यः शापानुग्रहणे क्षमः ॥ ३८ ॥  
आनन्दवृन्दसिन्धूनामधिपः कविराड् भवेत् ।  
सर्ववागिश्वरो मर्त्यो लोकवश्यः सदा सुखी ॥ ३९ ॥  
गुरोः प्रसादमासाद्य विद्यां प्राप्य सुगोपिताम् ।  
तत्रापि कवचं देवि दुर्लभं भुवनत्रये ॥ ४० ॥  
गुरुर्देवो हरः साक्षात्तपस्वी तु हरप्रिया ।  
अभेदेन भजेद्यस्तु तस्य सिद्धिदूरतः ॥ ४१ ॥  
मन्त्राचारा महेशानि कथिताः पूर्ववत्प्रिये ।  
नाभौ ज्योतिस्तथा रक्तं हृदयोपरि चिन्तयेत् ॥ ४२ ॥  
ऐश्वर्यं सुकवित्वं च महावागिश्वरो नृपः ।

नित्यं तस्य महेशानि महिलासङ्गमं चरेत् ॥ ४३ ॥  
 पञ्चाचाररतो मर्त्यः सिद्धो भवति नान्यथा ।  
 शक्तियुक्तो भवेन्मर्त्यः सिद्धो भवति नान्यथा ॥ ४४ ॥  
 ब्रह्मा विष्णुश्च रुद्रश्च ये देवासुरमानुषाः ।  
 तं दृष्ट्वा साधकं देवि लज्जायुक्ता भवन्ति ते ॥ ४५ ॥  
 स्वर्गं मर्त्यं च पाताले ये देवाः सिद्धिदायकाः ।  
 प्रशंसन्ति सदा देवि तं दृष्ट्वा साधकोत्तमम् ॥ ४६ ॥  
 विघ्नात्मकाश्च ये देवाः स्वर्गं मर्त्यं रसातले ।  
 प्रशंसन्ति सदा सर्वे तं दृष्ट्वा साधकोत्तमम् ॥ ४७ ॥  
 इति ते कथितं देवि मया सम्यक्प्रकीर्तितम् ।  
 भुक्तिमुक्तिकरं साक्षात्कल्पवृक्षस्वरूपकम् ॥ ४८ ॥  
 आसाद्याद्यगुरुं प्रसाद्य य इदं कल्पद्रुमालम्बनं  
 मोहेनापि मदेन चापि रहितो जाड्येन वा युज्यते ।  
 सिद्धोऽसौ भुवि सर्वदुःखविपदां पारं प्रयात्यन्तके  
 मित्रं तस्य नृपाश्च देवि विपदो नश्यन्ति तस्याशु च ॥ ४९ ॥  
 तद्गात्रं प्राप्य शस्त्राणि ब्रह्मास्त्रादीनि वै भुवि ।  
 तस्य गेहे स्थिरा लक्ष्मीर्वाणी वक्त्रे वसेद् ध्रुवम् ॥ ५० ॥  
 इदं कवचमज्ञात्वा तारां यो भजते नरः ।  
 अल्पायुर्निर्द्धनो मूर्खो भवत्येव न संशयः ॥ ५१ ॥  
 लिखित्वा धारयेद्यस्तु कण्ठे वा मस्तके भुजे ।  
 तस्य सर्वार्थसिद्धिः स्याद्यद्यन्मनसि वर्तते ॥ ५२ ॥  
 गोरौचनकुङ्कुमेन रक्तचन्दनकेन वा ।  
 यावकैर्वा महेशानि लिखेन्मन्त्रं समाहितः ॥ ५३ ॥  
 अष्टम्यां मङ्गलदिने चतुर्दश्यामथापि वा ।  
 सन्ध्यायां देवदेवेशि लिखेद्यन्त्रं समाहितः ॥ ५४ ॥  
 मघायां श्रवणे वापि रेवत्यां वा विशेषतः ।  
 सिंहाराशौ गते चन्द्रे कर्कटस्थे दिवाकरे ॥ ५५ ॥  
 मीनाराशौ गुरौ याते वृश्चिकस्थे शनैश्चरे ।  
 लिखित्वा धारयेद्यस्तु उत्तराभिमुखो भवेत् ॥ ५६ ॥  
 श्मशाने प्रान्तरे वापि शून्यागारे विशेषतः ।  
 निशायां वा लिखेन्मन्त्रं तस्य सिद्धिरचञ्चला ॥ ५७ ॥

भूर्जपत्रे लिखेन्मन्त्रं गुरुणा च महेश्वरि ।  
ध्यानधारणयोगेन धारयेद्यस्तु भक्तितः ॥ ५८ ॥  
अचिरात्तस्य सिद्धिः स्यान्नात्र कार्या विचारणा ॥ ५९ ॥  
॥ इति श्रीरुद्रयामले तन्त्रे उग्रताराकवचं सम्पूर्णम् ॥

Encoded and Proofread by Ravin Bhalekar ravibhalekar@hotmail.com

.. tArAkavacham ..

was typeset on August 3, 2016

Please send corrections to [sanskrit@cheerful.com](mailto:sanskrit@cheerful.com)

